

(३) उपदफा (२) मा जुनसुकै कुरा लेखिएको भए तापनि अर्थ मन्त्रालयको सहमतिमा सो म्याद थप गर्न सकिनेछ ।

१०. मन्त्रालयले आवश्यक व्यवस्था गर्ने: यस निर्देशिकाको कार्यान्वयन गर्दा कुनै बाधा अड्काउ परेमा मन्त्रालयले त्यस्तो बाधा अड्काउ फुकाउन आवश्यक व्यवस्था गर्नेछ ।

सूचना २

कोभिड-१९ युनिफाईड अस्पताल सञ्चालन आदेश, २०७७

प्रस्तावना: कोरोना भाईरस (कोभिड-१९) बाट संक्रमित व्यक्तिहरुको उपचार गर्न नेपाल ए.पि.एफ. अस्पताललाई कोभिड-१९ युनिफाईड अस्पतालको रूपमा सञ्चालन गर्न वाञ्छनीय देखिएकोले,

संक्रामक रोग ऐन, २०२० को दफा २ ले दिएको अधिकार प्रयोग गरी नेपाल सरकारले देहायको आदेश जारी गरेको छ ।

१. संक्षिप्त नाम र प्रारम्भ: (१) यस आदेशको नाम "कोभिड-१९ युनिफाईड अस्पताल सञ्चालन आदेश, २०७७" रहेको छ ।

(२) यो आदेश नेपाल राजपत्रमा प्रकाशन भएको मितिदेखि प्रारम्भ हुनेछ ।

२. परिभाषा: विषय वा प्रसङ्गले अर्को अर्थ नलागेमा यस आदेशमा,-
(क) "अस्पताल" भन्नाले नेपाल सरकार अन्तर्गत सञ्चालित अस्पताल, विरेन्द्र सैनिक अस्पताल र नेपाल प्रहरी अस्पताल सम्झनु पर्छ ।

- (ख) "कोभिड-१९" भन्नाले सार्स-कोभ-२ भाइरसले गर्ने संक्रमणबाट मानिसलाई हुने रोग सम्झनु पर्छ ।
- (ग) "मन्त्रालय" भन्नाले स्वास्थ्य तथा जनसङ्ख्या मन्त्रालय सम्झनु पर्छ ।
- (घ) "युनिफाईड अस्पताल" भन्नाले दफा ३ बमोजिम युनिफाईड अस्पतालको रुपमा तोकिएको नेपाल ए.पि.एफ. (सशस्त्र प्रहरी बल) अस्पताल सम्झनु पर्छ ।
- (ङ) "समिति" भन्नाले दफा ५ बमोजिम गठित निर्देशन समिति सम्झनु पर्छ ।
- (च) "स्वास्थ्यकर्मी" भन्नाले अस्पतालमा कार्यरत चिकित्सक, नर्स, पारामेडिक्स वा अन्य स्वास्थ्यकर्मी सम्झनु पर्छ ।
३. युनिफाईड अस्पतालको रुपमा सञ्चालन गर्ने: कोभिड-१९ बाट संक्रमित बिरामीको पहिचान, रोकथाम, नियन्त्रण तथा उपचारको काम एकिकृत रुपमा सञ्चालन गर्न नेपाल ए.पि.एफ (सशस्त्र प्रहरी बल) अस्पताललाई युनिफाईड अस्पताल तोकिएको छ ।
४. युनिफाईड अस्पतालको काम, कर्तव्य र अधिकार:
- (१) युनिफाईड अस्पतालले कोभिड-१९ को सम्बन्धमा देहायका स्वास्थ्य सेवा उपलब्ध गराउनेछ:-
- (क) कोभिड-१९ बाट संक्रमित बिरामीको पहिचान गर्ने,
- (ख) कोभिड-१९ बाट संक्रमित बिरामीको उपचार गर्ने,

- (ग) कोभिड-१९ को संक्रमणबाट ग्रसित व्यक्तिको उपचारको लागि स्वास्थ्य सेवा उपलब्ध गराउने,
- (घ) कोभिड-१९ संक्रमित बिरामीको रोग नियन्त्रणको कार्यक्रम सञ्चालन गर्ने,
- (ङ) अस्पतालको उद्देश्य पुरा गर्न अन्य आवश्यक कार्यहरू गर्ने, गराउने ।

(२) उपदफा (१) बमोजिमको स्वास्थ्य सेवा उपलब्ध गराउनको लागि युनिफाईड अस्पतालले अस्पतालमा उपलब्ध स्वास्थ्यकर्मीहरू परिचालन गर्नेछ ।

५. निर्देशन समितिको गठन तथा काम, कर्तव्य र अधिकार:

(१) युनिफाईड अस्पताललाई व्यवस्थित, स्तरीय एवं प्रभावकारी रूपमा सञ्चालन गर्न देहाय बमोजिम अध्यक्ष र सदस्य भएको एक निर्देशन समिति रहनेछ:-

- (क) स्वास्थ्य तथा जनसङ्ख्या मन्त्रालयको सचिव वा निजले तोकेको मन्त्रालयको प्रमुख विशेषज्ञ वा - अध्यक्ष राजपत्राङ्कित प्रथम श्रेणीको अधिकृत
- (ख) विरेन्द्र सैनिक अस्पतालको प्रमुख वा निजले तोकेको सो अस्पतालको कम्तीमा - सदस्य राजपत्राङ्कित प्रथम श्रेणीको अधिकृत
- (ग) नेपाल प्रहरी अस्पतालको प्रमुख वा निजले तोकेको सो - सदस्य अस्पतालको कम्तीमा राजपत्राङ्कित प्रथम श्रेणीको अधिकृत

- (घ) नेपाल ए.पि.एफ. अस्पतालका प्रमुख - सदस्य
- (ङ) अध्यक्षले तोकेको मन्त्रालयका नेपाल स्वास्थ्य सेवाका दुई जना विशेषज्ञ चिकित्सक -सदस्य
- (च) नेपाल ए.पी.एफ. अस्पतालका लेखा प्रमुख -सदस्य-सचिव
- (२) समितिको बैठकमा सम्बन्धित विज्ञलाई आमन्त्रण गर्न सकिनेछ ।
- (३) समितिको सचिवालय युनिफाईड अस्पतालमा रहनेछ ।
- (४) समितिको काम, कर्तव्य र अधिकार देहाय बमोजिम हुनेछ:-
- (क) युनिफाईड अस्पताललाई चाहिने स्वास्थ्यकर्मी लगायतका जनशक्ति तथा स्रोत साधन पहिचान गरी सोको व्यवस्था गर्ने,
- (ख) युनिफाईड अस्पताल सञ्चालन सम्बन्धमा मन्त्रालय लगायत सम्बन्धित निकायहरूसँग आवश्यक समन्वय गर्ने,
- (ग) युनिफाईड अस्पतालको लागि बजेट वा अन्य साधन स्रोत आवश्यक भएमा मन्त्रालयमा सिफारिस गर्ने,
- (घ) युनिफाईड अस्पताल सञ्चालन तथा कोभिड-१९ को संक्रमणको पहिचान, रोकथाम, नियन्त्रण तथा उपचार सम्बन्धमा नेपाल

सरकार तथा मन्त्रालयले निर्देशन दिए
बमोजिमका अन्य काम गर्ने ।

६. समितिको बैठक र कार्य सञ्चालन: (१) समितिको बैठक आवश्यकता अनुसार अध्यक्षले र कुनै कारणले अध्यक्ष अनुपस्थित भएको अवस्थामा अध्यक्षता गर्न अध्यक्षले अख्तियारी दिएको सदस्यले बोलाउन सक्नेछ ।

(२) बैठकको अध्यक्षता अध्यक्ष वा उपदफा (१) बमोजिम अध्यक्षले अख्तियारी दिएको सदस्यले गर्नेछ ।

(३) बैठकमा उपस्थित हुनु सबै सदस्यको कर्तव्य हुनेछ ।

तर कुनै विशेष कारणले सम्पूर्ण सदस्यहरू उपस्थित हुन नसकेमा कारण खुलाई उपस्थित सदस्यहरूले जुनसुकै बिषयमा निर्णय गर्न सक्नेछन् ।

(४) समितिले गरेका सम्पूर्ण निर्णय अध्यक्ष र सदस्य-सचिवले प्रमाणित गरी राख्नु पर्नेछ ।

७. युनिफाईड अस्पतालको कार्य सञ्चालन समिति: (१) युनिफाईड अस्पतालको दैनिक कार्य सञ्चालन सम्बन्धमा जनशक्ति व्यवस्थापन, स्वास्थ्य सेवाको सञ्चालन, साधन स्रोतको उपलब्धता तथा व्यवस्थापन लगायत युनिफाईड अस्पताल सञ्चालन सम्बन्धमा गर्नु पर्ने सम्पूर्ण कामको सञ्चालन, रेखदेख र समन्वय गर्न युनिफाईड अस्पतालमा देहाय बमोजिमको एक कार्य सञ्चालन समिति रहनेछ:-

(क) अस्पताल प्रमुख, नेपाल ए.पि.एफ.

अस्पताल

-अध्यक्ष

- (ख) प्रमुख अप्रेशन अधिकृत, विरेन्द्र सैनिक अस्पताल -सदस्य
- (ग) उपप्रमुख अप्रेशन अधिकृत, विरेन्द्र सैनिक अस्पताल -सदस्य
- (घ) प्रतिनिधि, मन्त्रालय -सदस्य
- (ङ) प्रतिनिधि, विरेन्द्र सैनिक अस्पताल -सदस्य
- (च) प्रतिनिधि, नेपाल प्रहरी अस्पताल -सदस्य
- (छ) प्रतिनिधि, नेपाल ए.पि.एफ. अस्पताल -सदस्य

(२) उपदफा (१) बमोजिमको सञ्चालन समितिले साधन स्रोतको उपलब्धता तथा व्यवस्थापनका लागि लजिष्टिक टोली लगायतका आवश्यक कार्यटोली गठन गर्न सक्नेछ ।

८. युनिफाईड अस्पतालले प्रदान गर्ने सेवा: (१) युनिफाईड अस्पतालले देहाय बमोजिमका सेवा प्रदान गर्नेछ:-

- (क) एआरआई क्लिनिक,
- (ख) आई.सि.यु. वार्ड,
- (ग) सस्पेक्टेड कोभिड-१९ वार्ड,
- (घ) कोभिड-१९ पोजिटिभ वार्ड,
- (ङ) प्रयोगशाला सेवा,
- (च) रेडियोलोजी सेवा,
- (छ) फार्मसी सेवा ।

(२) उपदफा (१) मा लेखिएको सेवाको परिमाण वा शैया सङ्ख्या आवश्यकता र जनशक्ति तथा पूर्वाधारको उपलब्धताको आधारमा निर्धारण हुनेछ ।

(३) नेपाल ए.पि.एफ. अस्पतालले साबिकमा दिइरहेको स्वास्थ्य सेवाको हकमा यो अस्पताल कोभिड-१९ युनिफाईड

अस्पतालको रूपमा सञ्चालनमा रहेसम्मको लागि मन्त्रालयले निर्णय गरे बमोजिम हुनेछ ।

(४) नेपाल ए.पि.एफ. अस्पतालको मातहत प्रदेश तहमा रहेका अस्पताल तथा मेडिकल ईकाइहरू यथावत रूपमा सञ्चालनमा रहनेछन् ।

(५) कोभिड-१९ का संक्रमित उपचारार्थ बिरामीलाई चाहिने विशेषज्ञ सेवा सम्बन्धित निकायका विशेषज्ञ चिकित्सकबाट प्रदान गरिनेछ ।

९. अन्य अस्पतालको जनशक्ति, उपकरण तथा सेवा प्राप्त गर्ने:

(१) कोभिड-१९ को संक्रमणको पहिचान, रोकथाम, नियन्त्रण तथा उपचारको लागि युनिफाईड अस्पताल वा नेपाल सरकार अन्तर्गत सञ्चालित अस्पतालको जनशक्ति, उपकरण वा सेवा अपर्याप्त भएमा र त्यस्तो जनशक्ति, उपकरण वा सेवा कुनै निजी, गैर सरकारी, सहकारी वा सामुदायिक अस्पतालबाट उपलब्ध हुन सक्ने भएमा समितिको सिफारिसमा मन्त्रालयले त्यस्तो जनशक्ति, उपकरण वा सेवा प्राप्त गर्न सक्नेछ ।

(२) उपदफा (१) बमोजिम अन्य अस्पतालको जनशक्ति, उपकरण वा सेवा उपलब्ध गर्ने प्रयोजनको लागि मन्त्रालयले त्यस्तो अस्पतालको जनशक्ति, पूर्वाधार तथा अन्य क्षमताका दृष्टिले सक्षम देखिएका अस्पताललाई सूचीकृत गर्नेछ ।

(३) अन्य अस्पतालको जनशक्ति, उपकरण वा सेवा उपलब्ध गर्ने कार्यलाई समन्वयात्मक रूपमा सञ्चालन गर्न मन्त्रालयले आवश्यक व्यवस्था गर्नेछ ।

१०. युनिफाईड अस्पतालको जनशक्ति: (१) युनिफाईड अस्पतालको लागि आवश्यक जनशक्ति अस्पतालमा उपलब्ध जनशक्तिबाट खटाईनेछ ।

(२) उपदफा (१) बमोजिम खटाइएको जनशक्तिले विशेष कारणबश सम्बन्धित सेवा दिन असक्षम रहेमा वा बिरामी भएमा सम्बन्धित अस्पतालबाटै अर्को जनशक्ति खटाउनु पर्नेछ ।

(३) उपदफा (२) बमोजिम जनशक्ति खटाउँदा समेत युनिफाईड अस्पतालको सेवा सञ्चालन गर्न कठिनाई भएमा आवश्यक जनशक्तिको व्यवस्था मन्त्रालयले गर्नेछ ।

(४) युनिफाईड अस्पतालमा खटिएका जनशक्तिको ब्यक्तिगत र स्वास्थ्य सुरक्षामा विशेष ध्यान दिनु पर्नेछ ।

(५) युनिफाईड अस्पतालमा खटिएका स्वास्थ्यकर्मी र सुरक्षाकर्मीको स्वास्थ्य सुरक्षाको लागि आवश्यक पर्ने भरपर्दो, वैज्ञानिक र गुणस्तरीय सामग्रीको व्यवस्था युनिफाईड अस्पतालले गर्नु पर्नेछ ।

(६) युनिफाईड अस्पतालले स्वास्थ्य सेवाको काममा खटिएका स्वास्थ्यकर्मीलाई विश्व स्वास्थ्य सङ्गठनको मापदण्ड अनुसारको आवश्यक ब्यक्तिगत सुरक्षा कवच (पिपिई) को व्यवस्था गर्नु पर्नेछ ।

११. औषधी तथा अन्य सामग्रीको व्यवस्था: (१) युनिफाईड अस्पताललाई आवश्यक पर्ने औषधी तथा स्वास्थ्य सामग्रीको व्यवस्थापन समितिले गर्नेछ ।

(२) युनिफाईड अस्पतालमा खटिएका कर्मचारी तथा स्वास्थ्यकर्मीको कार्य समयपछिको क्वारेन्टाईन, यातायात, बिमा र जोखिम भत्ताको व्यवस्था समितिले गर्नेछ ।

- (३) युनिफाईड अस्पतालमा कार्यरत कर्मचारी तथा भर्ना भएका बिरामीको खाना तथा बन्दोबस्तीका सामग्रीहरूको प्रबन्ध युनिफाईड अस्पतालले मिलाउनु पर्नेछ ।
१२. रकमको व्यवस्था: युनिफाईड अस्पतालमा खटिएका कर्मचारी तथा स्वास्थ्यकर्मीको कार्य समयपछिको क्वारेन्टाईन, यातायात, बिमा, जोखिम भत्ता तथा युनिफाईड अस्पतालमा कार्यरत कर्मचारी तथा भर्ना भएका बिरामीको खाना तथा बन्दोबस्तीका सामग्री लगायत युनिफाईड अस्पताल सञ्चालन गर्न आवश्यक पर्ने सम्पूर्ण रकम अर्थ मन्त्रालयले उपलब्ध गराउनेछ ।
१३. निःशुल्क उपचार हुने : युनिफाईड अस्पतालमा कोभिड-१९ बाट संक्रमितलाई गरिने उपचार सेवा निःशुल्क हुनेछ ।
१४. शव व्यवस्थापन: युनिफाईड अस्पतालभित्र उपचाररत कुनै बिरामीको मृत्यु भएमा त्यसरी मृत्यु भएका बिरामीको शव पहिचान र व्यवस्थापन प्रचलित कानूनको अधीनमा रही नेपाल प्रहरीबाट हुनेछ ।
१५. युनिफाईड अस्पतालको सेवा समाप्ति: युनिफाईड अस्पतालबाट प्रदान गरिने सेवा कोभिड-१९ को महामारी समाप्त भई छुट्टै युनिफाईड अस्पताल आवश्यक नभएको भनी निर्णय नगरेसम्म कायम रहनेछ ।
१६. उपकरण प्रयोग तथा मर्मत सम्भार: (१) साबिकमा नेपाल ए.पि.एफ अस्पतालमा सञ्चालनमा रहेका उपकरण वा युनिफाईड अस्पतालको रूपमा सञ्चालन भएपछि प्राप्त भएका उपकरणको प्रयोग तथा मर्मत सम्भार युनिफाईड अस्पतालले गर्नेछ र सोको लागि आवश्यक रकम अर्थ मन्त्रालयले उपलब्ध गराउनेछ ।

(२) दफा १५ बमोजिम युनिफाईड अस्पतालको सेवा समाप्त भएमा सो अस्पतालमा रहेका उपकरण नेपाल सरकारले अन्यथा निर्णय गरेमा बाहेक नेपाल ए.पि.एफ. अस्पतालमा हस्तान्तरण हुनेछन् ।

१७. मन्त्रालयले आवश्यक व्यवस्था गर्ने: यस आदेशको कार्यान्वयन गर्दा कुनै बाधा अड्काउ परेमा मन्त्रालयले त्यस्तो बाधा अड्काउ फुकाउन आवश्यक व्यवस्था गर्नेछ ।

सूचना ३

कोरोना भाईरस (कोभिड-१९) को संक्रमणको उपचार बापत अस्पताललाई अनुदान उपलब्ध गराउने सम्बन्धी आदेश, २०७७

प्रस्तावना: कोरोना भाईरस (कोभिड-१९) को संक्रमणको पहिचान, रोकथाम, नियन्त्रण र उपचारमा संलग्न निजी, गैरसरकारी, सहकारी, तथा सामुदायिक अस्पताललाई कोरोना शंकास्पद तथा संक्रमित बिरामीको उपचार गर्दा लागेको खर्च बापत नेपाल सरकारले प्रदान गर्ने अनुदान रकमलाई व्यवस्थित गर्न वाञ्छनीय भएकोले,

संक्रामक रोग ऐन, २०२० को दफा २ ले दिएको अधिकार प्रयोग गरी नेपाल सरकारले देहायको आदेश जारी गरेको छ ।

१. संक्षिप्त नाम र प्रारम्भ: (१) यस आदेशको नाम "कोरोना भाईरस (कोभिड-१९) को संक्रमणको उपचार बापत अस्पताललाई अनुदान उपलब्ध गराउने सम्बन्धी आदेश, २०७७" रहेको छ ।

(२) यो आदेश नेपाल राजपत्रमा प्रकाशन भएको मितिदेखि प्रारम्भ हुनेछ ।

२. परिभाषा: विषय वा प्रङ्सगले अर्को अर्थ नलागेमा यस आदेशमा,-

- (क) "अस्पताल" भन्नाले कोभिड-१९ को संक्रमणको उपचारका लागि मन्त्रालयमा सूचीकृत भएका सरकारी अस्पताल बाहेकका निजी, गैरसरकारी, सहकारी तथा सामुदायिक अस्पताल सम्झनु पर्छ ।
- (ख) "अनुदान" भन्नाले कोभिड-१९ का शंकास्पद तथा पुष्टि भएका बिरामीको उपचार गरे बापत अस्पताललाई यस आदेश बमोजिम उपलब्ध गराइने अनुदान रकम सम्झनु पर्छ ।
- (ग) "कोभिड-१९" भन्नाले सार्स-कोभ-२ भाइरसले गर्ने संक्रमणबाट मानिसलाई हुने रोग सम्झनु पर्छ ।
- (घ) "बिरामी" भन्नाले कोभिड-१९ को संक्रमणको शंका लागि अस्पतालले आईसोलेसनमा भर्ना गरी उपचार गरेका वा कोभिड-१९ को संक्रमणको पुष्टि भई अस्पतालमा भर्ना भई उपचार गराएका बिरामी सम्झनु पर्छ ।
- (ङ) "मन्त्रालय" भन्नाले स्वास्थ्य तथा जनसङ्ख्या मन्त्रालय सम्झनु पर्छ ।
- (च) "लागत रकम" भन्नाले बिरामीलाई उपचार गर्दा लाग्ने प्रतिव्यक्ति खर्च भनी

मन्त्रालयले निर्धारण गरेको रकम सम्झनु पर्छ ।

(छ) "विभाग" भन्नाले स्वास्थ्य सेवा विभाग सम्झनु पर्छ ।

३. उपचार सम्बन्धी व्यवस्था: (१) कोभिड-१९ को शंकास्पद बिरामीको पहिचान, रोकथाम, नियन्त्रण तथा उपचार सम्भव भएसम्म सरकारी अस्पतालबाटै गरिनेछ र सरकारी अस्पतालबाट मात्र सेवा उपलब्ध गराउन नसकिने अवस्थामा सरकारी अस्पताल बाहेकका निजी, गैर सरकारी, सहकारी तथा सामुदायिक लगायतका अस्पतालबाट उपचार सेवा प्रदान गर्ने व्यवस्था मिलाउन सकिनेछ ।

(२) सरकारी अस्पताल वा निजी, गैरसरकारी, सहकारी वा सामुदायिक अस्पतालबाट कोभिड-१९ को संक्रमणको उपचार निःशुल्क रुपमा गरिनेछ ।

४. अनुदान उपलब्ध गराइने: (१) कोभिड-१९ का संक्रमित तथा आशंकित बिरामीलाई उपचार गरे बापतको लागत रकम त्यस्तो उपचार गर्ने दफा ६ बमोजिम सूचीकृत अस्पताललाई अनुदानको रुपमा उपलब्ध गराइनेछ ।

(२) अनुदान रकम अस्पतालले कोभिड-१९ का संक्रमित बिरामीलाई उपचार गरिसकेपछि सोधभर्ना स्वरूप एकमुष्ट रुपमा विभागबाट उपलब्ध गराइनेछ ।

५. लागत रकमको निर्धारण: (१) कोभिड-१९ को शंकास्पद तथा पुष्टि भएका बिरामीलाई उपचार गर्दा लाग्ने प्रति बिरामी लागत रकम नेपाल सरकारले निर्धारण गरे बमोजिम हुनेछ ।

(२) लागत रकम निर्धारण गर्दा मन्त्रालयले सम्बन्धित विशेषज्ञसँग परामर्श गर्न सक्नेछ ।

(३) लागत रकम निर्धारण गर्दा उपचारमा संलग्न जनशक्तिलाई प्रदान गरिने तलब भत्ता लगायतको सेवा सुविधा तथा स्थायी तथा खेर नजाने र पुनः प्रयोग गरिने स्वास्थ्य सामग्री तथा औजार उपकरणको लागत समावेश गरिने छैन ।

(४) लागत रकम निर्धारण गर्दा कोभिड-१९ को शंकास्पद तथा पहिचान भईसकेका बिरामीलाई उपचार गर्न प्रयोग हुने औषधि, एकपटक प्रयोग गरे पश्चात पुनः प्रयोग गर्न नमिल्ने स्वास्थ्य सामग्री तथा भर्ना भएका बिरामीलाई उपलब्ध गराइएको खाना खर्च समावेश गर्नु पर्नेछ ।

६. अस्पताल सूचीकृत गर्ने: (१) कोभिड-१९ को शंकास्पद तथा पहिचान भईसकेका बिरामीलाई उपचार गर्ने प्रयोजनका लागि अस्पतालको जनशक्ति, पूर्वाधार तथा अन्य क्षमताका दृष्टिले सक्षम देखिएका अस्पताललाई काठमाडौं उपत्यकाको हकमा मन्त्रालयले र उपत्यका बाहिरको हकमा सम्बन्धित प्रदेशको सामाजिक विकास मन्त्रालयले सूचीकृत गर्नेछ ।

(२) उपदफा (१) बमोजिम सूचीकृत भएको व्यहोरा मन्त्रालय र सम्बन्धित प्रदेशको सामाजिक विकास मन्त्रालयले सम्बन्धित अस्पताललाई जानकारी गराई सार्वजनिक गर्नु पर्नेछ ।

(३) उपदफा (१) बमोजिम सूचीकृत भएको अस्पतालको विवरण मन्त्रालय र सम्बन्धित प्रदेशको सामाजिक विकास मन्त्रालयले अद्यावधिक गरी राख्नु पर्नेछ ।

७. अनुदान प्राप्त गर्ने प्रकृया: (१) यस आदेश बमोजिमको अनुदान प्राप्त गर्न सूचीकृत अस्पतालले आवश्यक बिल भरपाई संलग्न गरी सोधभर्नाका लागि अनुसूची बमोजिमको ढाँचामा काठमाडौं उपत्यकाको हकमा विभाग समक्ष र प्रदेशको हकमा सम्बन्धित प्रदेशको सामाजिक विकास मन्त्रालयले तोकेको निकाय समक्ष निवेदन दिनु पर्नेछ ।

(२) प्रदेशमा सूचीकृत अस्पतालले यस आदेश बमोजिमको अनुदान प्राप्त गर्ने सम्बन्धमा सम्बन्धित प्रदेशको सामाजिक विकास मन्त्रालयले निर्णय गरे बमोजिम हुनेछ ।

(३) उपदफा (१) बमोजिम सोधभर्ना दाबीको लागि निवेदन दिँदा उपचाररत बिरामी डिस्चार्ज भएको तीन महिनाभित्र दिईसक्नु पर्नेछ ।

(४) उपदफा (१) बमोजिमको निवेदन विभाग समक्ष प्राप्त हुन आएमा निवेदकले पेश गरेको विवरण ठीक भए नभएको यकिन गरी विवरण ठीक र आधिकारिक देखिएमा विभागले अनुदान रकम उपलब्ध गराउने निर्णय गर्नेछ ।

(५) उपदफा (४) मा जुनसुकै कुरा लेखिएको भए तापनि विभागले आवश्यक देखेमा अस्पतालले पेश गरेको विवरण एकिन गर्न स्थलगत निरीक्षण गर्न वा सम्बन्धित विज्ञ वा कर्मचारीबाट जाँचबुझ गराउन सक्नेछ ।

(६) उपत्यका भित्रका अस्पतालको हकमा विभागले र प्रदेशको हकमा सामाजिक विकास मन्त्रालयले तोकेको निकायले सम्बन्धित अस्पताललाई अनुदान रकम भुक्तानी गर्नेछ ।

८. अनुदान रकमको भुक्तानी: (१) विभागले अनुदान रकमको भुक्तानीको लागि आवश्यक पर्ने एकमुष्ट रकम माग गरी

मन्त्रालयमा पठाउनु पर्नेछ र मन्त्रालयले त्यस्तो रकम निकासका लागि अर्थ मन्त्रालयमा लेखी पठाउनेछ । प्रदेशको हकमा सम्बन्धित प्रदेश सरकारले निर्णय गरेबमोजिम हुनेछ ।

(२) विभागबाट अनुदान रकम उपलब्ध गराउने गरी निर्णय गरेको मितिले एक महिना भित्र अस्पताललाई अनुदान बापतको रकम एकमुष्ट सोधभर्ना भुक्तानी गर्नु पर्नेछ ।

(३) अनुदान रकम अस्पतालको बैङ्क खाता मार्फत भुक्तानी गर्नु पर्नेछ ।

(४) अनुदान उपलब्ध गराउँदा वस्तुगत सहायता वा उपलब्ध सहयोगलाई कट्टा गरी बाँकी रकम मात्र भुक्तानी गर्नु पर्नेछ ।

(५) विभागमा प्राप्त रकमबाट भुक्तानी गर्न नपुग भएमा विभागले मन्त्रालय मार्फत अर्थ मन्त्रालयमा रकम माग गरी पठाउनु पर्नेछ ।

(६) उपदफा (१) र (५) बमोजिम रकम माग भई आएमा अर्थ मन्त्रालयले रकम उपलब्ध गराउनेछ ।

९. अनुगमन गर्ने: यस आदेश बमोजिमको कार्यको अनुगमन मन्त्रालयले गर्नेछ ।

१०. मन्त्रालयले आवश्यक व्यवस्था गर्ने: यस आदेशको कार्यान्वयन गर्दा कुनै बाधा अड्काउ परेमा मन्त्रालयले त्यस्तो बाधा अड्काउ फुकाउन आवश्यक व्यवस्था गर्नेछ ।

अनुसूची

(दफा ७ को उपदफा (१) सँग सम्बन्धित)

अनुदान रकम प्राप्त गर्न दिने निवेदनको ढाँचा

श्री, मिति:

विषय: अनुदान रकम भुक्तानी बारे ।

उपरोक्त सम्बन्धमा यो अस्पताल कोभिड-१९ को संक्रमणको शंका तथा कोभिड-१९ संक्रमणको पुष्टि भएका बिरामीलाई उपचार गर्नका लागि कोरोना भाईरस (कोभिड-१९) संक्रमणको उपचार बापत अस्पताललाई अनुदान उपलब्ध गराउने सम्बन्धी आदेश, २०७७ बमोजिम सूचीकृत भएको अस्पताल हो । यस अस्पतालले मिति २०७७.१२.१२ देखि मिति सम्ममा देहायका विवरणका जम्मा जना बिरामीलाई उपचार गरेको हुँदा सो बापत कोरोना भाईरस (कोभिड-१९) को संक्रमणको उपचार बापत अस्पताललाई अनुदान उपलब्ध गराउने सम्बन्धी आदेश, २०७७ बमोजिम यस अस्पतालले पाउनु पर्ने अनुदान रकम रु. । - (.....) उपलब्ध गराई दिनु हुन आवश्यक बिल भरपाई सहितका कागजातहरु यसै निवेदन साथ संलग्न गरी यो निवेदन पेश गरेको छु ।

(क) संक्रमण पुष्टि हुनु पूर्व आइसोलेसनमा राखी उपचार गरिएका

बिरामीको विवरण:-

क्र.सं.	बिरामीको नाम, थर र ठेगाना	बिरामीको फोन नं.	भर्ना मिति	डिस्चार्ज मिति	प्रदान गरिएको स्वास्थ्य सेवाको संक्षिप्त विवरण

(ख) संक्रमण पुष्टि भए पश्चात डेडिकेटेड वार्ड वा आईसियूमा राखी उपचार गरिएका बिरामीको विवरण:-

क्र.सं.	बिरामीको नाम, थर र ठेगाना	बिरामीको फोन नं.	भर्ना मिति	डिस्चार्ज मिति	प्रदान गरिएको स्वास्थ्य सेवाको संक्षिप्त विवरण

अस्पतालको छाप

निवेदक

आज्ञाले,
यादब प्रसाद कोईराला
नेपाल सरकारको सचिव।